



គណៈកម្មាធិការជាតិប្រយុទ្ធប្រឆាំង
អំពើជួញដូរមនុស្ស

លេខៈ ២០៤/២២.....

**សេចក្តីប្រកាសព័ត៌មាន
ស្តីពី**

**លទ្ធផលនៃកិច្ចប្រជុំគ្រួសារពិនិត្យជំហានដំបូងនៃការអនុវត្តយុទ្ធសាស្ត្រប្រយុទ្ធ
ប្រឆាំងគ្រប់ទម្រង់នៃអំពើជួញដូរមនុស្ស យុទ្ធសាស្ត្របង្ក្រាបល្បែងស៊ីសង
ខុសច្បាប់គ្រប់ប្រភេទ ព្រមទាំងយុទ្ធសាស្ត្រគ្រួសារពិនិត្យជនបរទេស
និងហត្ថពលកម្មបរទេស**



អនុវត្តអនុសាសន៍ និងបទបញ្ជាដ៏ខ្ពង់ខ្ពស់របស់ សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រី នៃព្រះរាជាណាចក្រកម្ពុជា សម្តេចក្រឡាហោម **ស ខេង** ឧបនាយករដ្ឋមន្ត្រី និងជាប្រធានគណៈកម្មាធិការជាតិប្រយុទ្ធប្រឆាំងអំពើជួញដូរមនុស្ស (គ.ជ.ប.ជ) បានដឹកនាំកិច្ចប្រជុំនាថ្ងៃទី ០៧ ខែតុលា ឆ្នាំ២០២២ ដើម្បីត្រួតពិនិត្យលទ្ធផលជំហានដំបូង នៃការអនុវត្តយុទ្ធសាស្ត្រប្រយុទ្ធប្រឆាំងគ្រប់ទម្រង់នៃអំពើជួញដូរមនុស្ស យុទ្ធសាស្ត្របង្ក្រាបល្បែងស៊ីសងខុសច្បាប់គ្រប់ប្រភេទ ព្រមទាំងយុទ្ធសាស្ត្រគ្រួសារពិនិត្យជនបរទេស និងហត្ថពលកម្មបរទេស គិតចាប់ពីថ្ងៃទី ១៨ ខែសីហា ដល់ថ្ងៃទី ០៤ ខែតុលា ឆ្នាំ២០២២ ។ កិច្ចប្រជុំនេះសម្រេចបានលទ្ធផល ដូចខាងក្រោម ៖

១- អំពីការប្រយុទ្ធប្រឆាំងគ្រប់ទម្រង់នៃអំពើជួញដូរមនុស្ស

ក្នុងរយៈពេល ៥១ថ្ងៃកន្លងមកនេះ ក្រុមការងារបានស្រាវជ្រាវលើបណ្តឹងដែលអះអាងថាជាករណីរងគ្រោះដោយអំពើជួញដូរមនុស្សចំនួន ៤២០ករណី ។ ផ្អែកលើបណ្តឹងទាំងនេះ សមត្ថកិច្ចបានបើកប្រតិបត្តិការស្រាវជ្រាវ និងស៊ើបបញ្ជាក់ ដោយបានរកឃើញ ២២៩ករណី មានការពាក់ព័ន្ធនឹងបទល្មើសផ្សេងៗ ក្នុងនោះ ១១៨នាក់ (០៥សញ្ជាតិ) ជាជនរងគ្រោះនៃបទល្មើស ដូចជា ការបង្ខាំងជំរិតទារប្រាក់ ការធ្វើទារុណកម្ម អំពើជួញដូរមនុស្ស សញ្ជារកម្ម ល្បែងអនឡាញខុសច្បាប់ ជាដើម ។ ទន្ទឹមនេះ សមត្ថកិច្ចបានឃាត់ខ្លួនជនសង្ស័យចំនួន ៦៧នាក់ (ជនជាតិខ្មែរ និងជនបរទេស) និងកសាងសំណុំរឿងបញ្ជូនទៅតុលាការ ។

ទន្ទឹមនេះ កិច្ចប្រតិបត្តិការក៏បានរកឃើញក្រុមហ៊ុនចំនួន ០៩ មានទីតាំងស្ថិតនៅក្នុងខេត្តព្រះសីហនុ ដែលសង្ស័យពាក់ព័ន្ធបទល្មើស និងបានសម្រេចបិទទីតាំងទាំងស្រុងចំនួន ០៥ក្រុមហ៊ុន និងផ្អាកអាជីវកម្មបណ្តោះអាសន្នចំនួន ០៤ក្រុមហ៊ុន ដើម្បីបន្តនីតិវិធីស្រាវជ្រាវ និងស៊ើបអង្កេតបន្ថែម ។



២- អំពីការបង្រៀមល្បែងស៊ីសងខុសច្បាប់គ្រប់ប្រភេទ

អនុវត្តតាមបទបញ្ជាដ៏ខ្ពង់ខ្ពស់របស់ **សម្តេចតេជោ នាយករដ្ឋមន្ត្រី** ក្រុមការងារ ដោយមានការចូលរួមអនុវត្តពីគណៈបញ្ជាការឯកភាពរដ្ឋបាលគ្រប់ថ្នាក់ និងកងកម្លាំងមាន សមត្ថកិច្ចនានា បានបើកប្រតិបត្តិការត្រួតពិនិត្យទីតាំងមានការសង្ស័យប្រព្រឹត្តល្បែងស៊ីសង ខុសច្បាប់គ្រប់ប្រភេទ ចំនួន **៩,៦២២ទីតាំង** ក្នុងនោះ បានរកឃើញ និងអនុវត្តវិធានការច្បាប់ ចំនួន **១១៦ទីតាំង** និងលើបុគ្គល ចំនួន **២៥៣នាក់** ព្រមទាំងបានកសាងសំណុំរឿងបញ្ជូន ទៅតុលាការដើម្បីអនុវត្តនីតិវិធីបន្ត ។

ក្រៅពីអនុវត្តវិធានការច្បាប់ អាជ្ញាធរ និងកងកម្លាំងមានសមត្ថកិច្ចនានា បានចុះធ្វើការ ផ្សព្វផ្សាយច្បាប់ស្តីពីការបង្រៀមល្បែងស៊ីសងនៅតាមមូលដ្ឋានភូមិ-ឃុំ-សង្កាត់, ការផ្សព្វផ្សាយ អំពីផលប៉ះពាល់នៃល្បែងស៊ីសងខុសច្បាប់, ការបន្តតាមដានទីតាំងដែលធ្លាប់ប្រព្រឹត្តល្បែង ស៊ីសង, ការបន្តស្រាវជ្រាវរកទីតាំងដែលនៅតែបន្តប្រព្រឹត្តល្បែងស៊ីសង និងការបន្តក្តាប់មុខ សញ្ញាបើកល្បែង និងលេងល្បែងស៊ីសងខុសច្បាប់ ។

៣- អំពីការត្រួតពិនិត្យជនបរទេស និងអំពីការកិច្ចហត្ថពលកម្មបរទេស

ក្រុមការងារបានសហការចុះត្រួតពិនិត្យជនបរទេសនៅលើទីតាំង ចំនួន **១០** ក្នុងខេត្ត ព្រះសីហនុ មានជនបរទេសសរុបចំនួន **២,៧៦០នាក់** មាន **១៤សញ្ជាតិ** ក្នុងនោះ៖

- ជនបរទេសមានលិខិតឆ្លងដែនត្រឹមត្រូវ ចំនួន **១,៩៤៦នាក់** គ្មានបណ្ណការងារ ចំនួន **១,៥១២នាក់** ព្រមទាំងបានផាកពិន័យ និងធ្វើការអប់រំ មុននឹងអនុញ្ញាតឱ្យចាកចេញ ពីទីតាំងក្រុមហ៊ុន ។
- បានរៀបចំបែបបទបណ្តេញចេញ ចំនួន **៦៨៥នាក់** មាន **១០សញ្ជាតិ** និងកំពុង ស្នាក់នៅក្នុងទីស្នាក់ការគ្រឿងបណ្តេញចេញ ចំនួន **៩២០នាក់** មាន **២៣សញ្ជាតិ** ។

ទន្ទឹមនេះ ក្រុមការងារបានចុះធ្វើអធិការកិច្ចហត្ថពលកម្មបរទេសលើគោលដៅចំនួន **១៦** មានពលករបរទេស ចំនួន **២,២៥៤នាក់** (ស្រី **៣៣៤នាក់**) ក្នុងនោះ គ្មានបណ្ណការងារ **១,៥៦៣នាក់** មាន **១១សញ្ជាតិ** និងបានធ្វើការផាកពិន័យតាមច្បាប់ជាធរមាន ។

ផ្អែកលើសមិទ្ធផលដែលសម្រេចបានក្នុងរយៈពេល **៥១** ថ្ងៃកន្លងមក ជាពិសេសនៅក្នុង រយៈពេល **១០** ថ្ងៃចុងក្រោយនេះ បានធ្វើឱ្យចំនួនពាក្យបណ្តឹងដែលសមត្ថកិច្ចបានទទួលមាន ចំនួនតិចតួចប៉ុណ្ណោះ បើប្រៀបធៀបនឹងរយៈពេលនៃការចាប់ផ្តើម ។ ការសម្រេចបានលទ្ធផល ជាវិជ្ជមាននេះ សម្តេចក្រឡាហោម **ស ខេង** បានថ្លែងអំណរគុណចំពោះសាធារណជនជាតិ- អន្តរជាតិ ដែលបានចូលរួមផ្តល់ព័ត៌មានផ្សេងៗ ដែលរួមចំណែកដល់ការចុះប្រតិបត្តិការរបស់



អាជ្ញាធរមានសមត្ថកិច្ចនៅក្នុងយុទ្ធនាការប្រយុទ្ធប្រឆាំងគ្រប់ទម្រង់នៃអំពើជួញដូរមនុស្ស និង យុទ្ធនាការបង្ក្រាបល្បែងស៊ីសងខុសច្បាប់គ្រប់ប្រភេទ ព្រមទាំងយុទ្ធនាការការងារត្រួតពិនិត្យ ជនបរទេស និងហត្ថពលកម្មបរទេស ឱ្យទទួលបានលទ្ធផលជាផ្លែផ្កា ជាពិសេសរួមចំណែក ដល់ការថែរក្សាសន្តិសុខ សណ្តាប់ធ្នាប់សាធារណៈ និងសុវត្ថិភាពសង្គម ដើម្បីបម្រើដល់ការ អភិវឌ្ឍប្រកបដោយចីរភាព និងភាពសុខដុមរមនារបស់សង្គមជាតិ និងប្រជាជន ។

ក្នុងនាមរាជរដ្ឋាភិបាលកម្ពុជា គ.ជ.ប.ជ និងក្រសួងមហាផ្ទៃ សម្តេចក្រឡាហោម **ស ខេង** ក៏បានថ្លែងអំណរគុណ និងកោតសរសើរ ចំពោះកិច្ចសហការយ៉ាងជិតស្និទ្ធរវាងស្ថាប័នពាក់ព័ន្ធ និងកិច្ចខិតខំប្រឹងប្រែងយកចិត្តទុកដាក់ អនុវត្តការកិច្ចយ៉ាងសកម្មប្រកបដោយការទទួលខុស ត្រូវខ្ពស់ពីសំណាក់ក្រុមការងារ និងគណៈបញ្ជាការឯកភាពរដ្ឋបាលរាជធានី-ខេត្ត ព្រមទាំង អាជ្ញាធរមានសមត្ថកិច្ចពាក់ព័ន្ធ នៅក្នុងការអនុវត្តបេសកកម្មដ៏មានសារៈសំខាន់នេះ ។

ទន្ទឹមនេះ ជាមួយនឹងកិច្ចខិតខំប្រឹងប្រែង និងលទ្ធផលដែលសម្រេចបានក្នុងរយៈពេល កន្លងមក សម្តេចក្រឡាហោម **ស ខេង** បានជំរុញដល់ក្រសួង-ស្ថាប័នពាក់ព័ន្ធ អាជ្ញាធរមាន សមត្ថកិច្ច និងរដ្ឋបាលរាជធានី-ខេត្ត ជាពិសេសគណៈបញ្ជាការដឹកនាំប្រតិបត្តិការ ត្រូវបន្ត ជំរុញអនុវត្តកិច្ចការសំខាន់ៗបន្ថែមទៀត រួមមាន ៖

- បន្តស្រាវជ្រាវ និងពិនិត្យសំណើថ្មីៗ និងករណីដែលនៅសេសសល់ ដើម្បីសង្គ្រោះជន រងគ្រោះ ស្វែងរកជនសង្ស័យ និងជនល្មើសរត់គេចខ្លួនមកផ្តន្ទាទោសតាមច្បាប់ និង ការបង្ការទប់ស្កាត់មិនឱ្យជនទាំងនោះបង្កអសន្តិសុខ នៅក្នុងសង្គម ។
- ពង្រឹងការគ្រប់គ្រង ត្រួតពិនិត្យតំបន់ព្រំដែន និងច្រកទ្វារព្រំដែន ជាពិសេសច្រកសមុទ្រ សំដៅទប់ស្កាត់ការលួចជ្រៀតចូលឆ្លងដែនដោយខុសច្បាប់របស់ជនបរទេស ។
- បង្កើនកិច្ចសហប្រតិបត្តិការជាមួយបណ្តាប្រទេសដែលមានពលរដ្ឋរបស់ខ្លួនរងគ្រោះ ឬស្នើសុំអន្តរាគមន៍ ដើម្បីធ្វើការស្រាវជ្រាវ ស៊ើបអង្កេត និងបង្ក្រាបមេខ្លោង ឬបណ្តាញ មានអង្គការចាត់តាំង ដែលធ្វើការអូសទាញ ឬបោកបញ្ឆោតជនបរទេស ឱ្យឆ្លងដែន ដោយស្របច្បាប់ និងមិនស្របច្បាប់ចូលមកកម្ពុជា ។
- បង្កើនកិច្ចសហការរវាងស្ថាប័នពាក់ព័ន្ធ និងធ្វើការត្រួតពិនិត្យជាប្រចាំ ឬដោយគ្មានការ ជូនដំណឹងជាមុន ព្រមទាំងអនុវត្តវិធានការច្បាប់ឱ្យបានម៉ឺងម៉ាត់ចំពោះបុគ្គល ឬម្ចាស់ ទីតាំង ដែលមិនគោរពតាមច្បាប់ស្តីពីការបង្ក្រាបល្បែងស៊ីសងខុសច្បាប់ ។
- បន្តចុះធ្វើអធិការកិច្ចហត្ថពលកម្មបរទេសនៅតាមគ្រឹះស្ថាន និងសហគ្រាសនានារួមទាំង ទីតាំងកាស៊ីណូ សំដៅទប់ស្កាត់ការប្រើប្រាស់កម្លាំងពលកម្មជនបរទេសដោយខុសច្បាប់ ព្រមទាំងចាត់វិធានការឱ្យម៉ឺងម៉ាត់ ប្រកបដោយតម្លាភាព ស្របតាមច្បាប់ស្តីពីការងារ និងច្បាប់ស្តីពីអន្តោប្រវេសន៍របស់ព្រះរាជាណាចក្រកម្ពុជា ។



សេចក្តីដូចបានបញ្ជាក់ជូនខាងលើ និងក្នុងស្មារតីរួមគ្នា ដើម្បីសម្រេចបាននូវលទ្ធផលល្អ ប្រសើរបន្ថែមទៀត គ.ជ.ប.ជ សូមអំពាវនាវដល់សាធារណជន និងអ្នកពាក់ព័ន្ធទាំងអស់ ជាពិសេសអាជ្ញាធរមានសមត្ថកិច្ចនៃបណ្តាប្រទេសក្នុងតំបន់ និងអន្តរជាតិ ដែលពាក់ព័ន្ធ សូមបន្តចូលរួមផ្តល់កិច្ចសហការឱ្យបានពេញលេញ ដល់យុទ្ធនាការប្រយុទ្ធប្រឆាំងគ្រប់ ទម្រង់នៃអំពើជួញដូរមនុស្ស យុទ្ធនាការបង្ក្រាបល្បែងស៊ីសងខុសច្បាប់គ្រប់ប្រភេទ ព្រមទាំង យុទ្ធនាការត្រួតពិនិត្យជនបរទេស និងអធិការកិច្ចហត្ថពលកម្មបរទេស ឱ្យទទួលបាន ជោគជ័យ សំដៅរួមចំណែកជាមួយរាជរដ្ឋាភិបាល ក្នុងការកសាងសង្គមជាតិ ប្រកបដោយ សន្តិសុខ និងសុវត្ថិភាព ។



ថ្ងៃសុក្រ ១២ កើត ខែអស្សុជ ឆ្នាំខាល ចត្វាស័ក ព.ស.២៥៦៦
រាជធានីភ្នំពេញ ថ្ងៃទី ០៧ ខែតុលា ឆ្នាំ២០២២